



Department of Agriculture
Government of Maharashtra



THE WORLD BANK

The World bank assisted

Hon. Balasaheb Thackeray Agribusiness & Rural Transformation (SMART) Project

मा. बाळासाहेब ठाकरे कृषी व्यवसाय व ग्रामीण परिवर्तन (स्मार्ट) प्रकल्प



शेतमालाच्या संभाव्य किमतींचा अहवाल- फेब्रुवारी २०२३

बाजार माहिती विश्लेषण व जोखीम निवारण कक्ष,

प्रकल्प अंमलबजावणी कक्ष - कृषी

जानेवारी २०२३

सोयाबीनच्या संभाव्य किमती- फेब्रुवारी २०२३

सोयाबीन हे आंतरराष्ट्रीय स्तरावरील महत्वाचे तेलबिया पिक आहे. अमेरिका, ब्राझील, आर्जेन्टिना, चीन व भारत या देशात सोयाबीनचे मोठ्या प्रमाणात उत्पादन होते. या प्रमुख देशातून जागतिक उत्पादनाच्या सुमारे ९० टक्के सोयाबीनचे उत्पादन होते. त्यामुळे या देशातील सोयाबीनची मागणी, पुरवठा व उपभोग या घटकामध्ये होणाऱ्या बदलाचा सोयाबीनच्या किमतीवर परिणाम होत असतो. अमेरिकन कृषी विभागाच्या, (WASDE, जानेवारी- २०२३) अहवालानुसार सन २०२२-२३ मध्ये, जगात ३८८ दशलक्ष टन सोयाबीनचे उत्पादन होण्याची शक्यता वर्तविली आहे. जे मागील वर्षीच्या तुलनेत ८ टक्केनी (३५८ दशलक्ष टन, २०२१-२२) अधिक आहे. भारतात सन २०२२-२३ मध्ये सोयाबीनचे उत्पादन १२ दशलक्ष टन उत्पादन होण्याची शक्यता वर्तविली आहे. मागील वर्षी (२०२१-२२) मध्ये ११.९० दशलक्ष टन उत्पादन झाले आहे.

महाराष्ट्र शासन, कृषी विभागाच्या, प्रथम अंदाज अहवालानुसार, महाराष्ट्रात खरीप हंगाम २०२२-२३ मध्ये, सोयाबीनचे उत्पादन ५.१६ दशलक्ष टन उत्पादन होण्याची शक्यता वर्तविली आहे. मागील वर्षी (२०२१-२२) ५.४ दशलक्ष टन उत्पादन झाले होते.

मागील तीन महिन्यांच्या कालावधीत (नोव्हेंबर २०२२ ते जानेवारी २०२३) या दरम्यान इंदूर बाजारातील सोयाबीनच्या किमतीत मिश्र कल दिसून येतो. नोव्हेंबर २०२२ मध्ये सोयाबीनच्या सरासरी किमती रु. ५३५४ प्रती क्वि. वरून डिसेंबर २०२२ मध्ये रु. ५२९८ प्रती क्वि. कमी झाल्या व जानेवारी २०२३ मध्ये रु. ५४४३ प्रती क्वि. होत्या. सन २०२२-२३ या खरीप हंगामासाठी सोयाबीनची किमान आधारभूत किमत (MSP) रु.४३०० प्रती क्वि. आहे. मागील तीन महिन्यातील इंदूर बाजारातील सोयाबीनच्या किमती व भारतातील APMC बाजारातील आवक पुढील प्रमाणे-

महिना	इंदूर बाजारातील सरासरी किमती (रु/क्विंटल)	भारतातील APMC बाजारातील आवक (मे. टन)
नोव्हेंबर २०२२	५३५४	१३६७८४४
डिसेंबर २०२२	५२९८	७५०६५८
जानेवारी २०२३	५४४३	४९८७१०

मागील काही वर्षातील किमतीचे अर्थमिती विश्लेषण व बाजारातील सद्यस्थिती विचारात घेता, माहे **फेब्रुवारी २०२३** या कालावधीत इंदूर बाजारात सोयाबीनच्या संभाव्य किमती **रु. ५१०० ते ५६००** प्रती क्वि. राहण्याची शक्यता आहे.

कापसाच्या संभाव्य किंमती फेब्रुवारी २०२३

कापूस हे भारतातील सर्वात महत्वाच्या व्यावसायिक पिकांपैकी एक प्रमुख पिक आहे. भारतातील आर्थिक महत्त्वामुळे याला "व्हाइट-गोल्ड" असेही संबोधले जाते. अंदाजे ६ दशलक्ष कापूस उत्पादक शेतकरी आणि ४०-५० दशलक्ष कापूस प्रक्रिया आणि व्यापार यामध्ये गुंतलेल्या लोकांचे जीवनमान टिकवून ठेवण्यासाठी कापूस पिक प्रमुख भूमिका बजावते.

जागतिक स्तरावर भारत हा प्रमुख कापूस उत्पादक देश असून त्यानंतर चीन आणि अमेरिका यांचा क्रमांक लागतो. एकूण जागतिक कापूस उत्पादनात भारताचा वाटा सुमारे २५ टक्के आहे. वर्ष २०२२-२३ दरम्यान भारतात अंदाजे कापूस उत्पादन मागील वर्षाच्या तुलनेत ५ टक्क्यांनी वाढण्याचा अंदाज आहे तसेच जागतिक स्तरावर अंदाजे उत्पादन ०.७२ टक्क्यांनी वाढणार असल्याचे दिसून येते. राष्ट्रीय आयात आणि निर्यातीच्या बाबतीत, वर्ष २०२२-२३ दरम्यान मागील वर्षाच्या तुलनेत आयातीत ५५ टक्के वाढ आणि निर्यातीत २३ टक्के घट होण्याचा अंदाज आहे. हाच कल जागतिक स्तरावर मागील वर्षाच्या तुलनेत आयातीत ३.८४ टक्क्यांनी वाढलेला दिसत असून निर्यातीत १.८१ टक्क्यांनी घट होणार असल्याचे दिसून येते. जागतिक स्तरावर चीन प्रमुख कापूस उपभोक्ता असून चीनचा वाटा ३३ टक्के आहे त्यानंतर भारताचा क्रमांक लागतो. वर्ष २०२२-२३ मध्ये देशांतर्गत उपभोग देखील राष्ट्रीय आणि जागतिक स्तरावर २ टक्क्यांनी कमी होणार असल्याचा अंदाज दिसून येत आहे. (स्रोत: USDA). सन २०२२-२३ हंगामासाठी कापसाची किमान आधारभूत किंमत लांब धाग्याच्या कापसासाठी रु. ६३८० प्रति क्विंटल व मध्यम धाग्याच्या कापसासाठी रु. ६०८० प्रति क्विंटल इतकी आहे.

मागील तीन महिन्यातील राजकोट बाजार समितीतील कापसाच्या सरासरी किंमती व भारतातील बाजार समित्यांमधील आवक पुढीलप्रमाणे:

महिना / वर्ष	किंमती (रु. प्रति क्विंटल)	भारतातील कापसाची आवक (टनामध्ये)
नोव्हेंबर - २०२२	९०५०	५३३१६३
डिसेंबर - २०२२	८६०४	५९४७१७
जानेवारी - २०२३	८३५०	६४१७३३

कापसाची आंतरराष्ट्रीय बाजारपेठेतील किंमत रु १८२०० प्रति क्विंटल इतकी राहिल असे ग्राह्य धरून (माहितीचा स्रोत - USDA / ICAC) तसेच मागील ११ वर्षांच्या किंमतीच्या गुणात्मक व परिमाणवाचक विश्लेषणानुसार तसेच बाजारातील सध्यास्थितीवरून, फेब्रुवारी २०२३ या कालावधीत राजकोट बाजारातील कापसाची संभाव्य किंमती सरासरी रु. ८००० ते ८५०० प्रति क्विंटल या दरम्यान राहतील, असे अपेक्षित आहे.

तूरीच्या संभाव्य किमती- फेब्रुवारी २०२३

भारत हा जगातील सर्वात मोठा तूर उत्पादक तसेच उपभोक्ता देश आहे. भारतातील तूर उत्पादनात महाराष्ट्र, कर्नाटक आणि उत्तर प्रदेश राज्यांचा वाटा ६० टक्के पेक्षा जास्त आहे. भारत सरकार, कृषि विभागाच्या सन २०२२-२३ या वर्षासाठीच्या खरीप पिकांच्या पहिला उत्पादन आगाऊ अंदाजानुसार ३८.९ लाख टन तूर उत्पादन होण्याची शक्यता आहे, जे मागील वर्षी (२०२१-२२ मध्ये ४३.४ लाख टन) पेक्षा १०% कमी आहे. महाराष्ट्र शासन, कृषि विभागाच्या सन २०२२-२३ या वर्षासाठी पहिल्या आगाऊ अंदाजानुसार, राज्यात ९.५३ लाख टन तूर उत्पादन होण्याची शक्यता आहे.

तूरीच्या बाजारपेठेवर मागील वर्षातील तूर साठा, आयात तसेच चालू वर्षातील उत्पादन यांचा परिणाम होताना दिसतो. केंद्र शासनाने तूर निर्यातीसाठी खुली केली असून तूरीचा आयात कोटा मर्यादित ठेवलेला आहे. आर्थिक वर्ष २०२१-२२ साठी ४ लक्ष टन इतकी मर्यादा ठरवून दिली आहे. विदेशी व्यापार महासंचालनालय (DGFT) ने प्रकाशित केलेल्या अहवालानुसार तूरीसाठीचे -मुक्त आयात धोरण दिनांक ३१ मार्च २०२३ पर्यंत लागू राहण्याची शक्यता आहे.

सन २०२२-२३ साठी तूरीची किमान आधारभूत किंमत रु. ६,६००/- प्रति क्विंटल इतकी आहे. अकोला बाजारात गेल्या तीन महिन्यांपासून तूर दरात घसरण दिसून येत आहे. नोव्हेंबर २०२२ मध्ये तूरची सरासरी किंमत रु. ७१८२ प्रति क्विंटल होती आणि जानेवारी २०२३ मध्ये रु. ६८९३ प्रति क्विंटल पर्यंत कमी झाली आहे. मागील तीन महिन्यातील अकोला बाजारातील तूरीच्या सरासरी किंमती व भारतातील APMC बाजारातील आवक पुढील प्रमाणे-

महिना	अकोला बाजारातील सरासरी किंमती (रु/क्विंटल)	भारतातील APMC बाजारातील आवक (मे. टन)
नोव्हेंबर २०२२	७१८२	२८,१२३
डिसेंबर २०२२	७०५२	४४,९९१
जानेवारी २०२३	६८९३	१६७,५८६

मागील काही वर्षातील किमतीचे अर्थमिती विश्लेषण व सध्यास्थितीत बाजाराचा कल विचारात घेता, अकोला बाजारपेठेतील तूरीची किंमत माहे फेब्रुवारी २०२३ मध्ये रु. ६८०० ते ७३००/- प्रति क्विंटल इतकी राहण्याची शक्यता आहे.

हरभऱ्याच्या संभाव्य किमती- फेब्रुवारी २०२३

हरभरा हे भारतातील मोठ्या प्रमाणावर उत्पादन आणि उपभोग असणारे डाळवर्गीय पिक आहे. जागतिक पातळीवर एकूण डाळ उत्पादनापैकी २० टक्के हिस्सा हरभऱ्याचा आहे. भारत, ऑस्ट्रेलिया, तुर्की, म्यानमार, पाकिस्तान आणि इथिओपियासह सहा देश जागतिक हरभरा उत्पादनात सुमारे ९० टक्के योगदान देतात. भारत हा हरभऱ्याचा प्रमुख उत्पादक देश असून जगातील एकूण उत्पादनात भारताचा वाटा सुमारे ७०-७५ टक्के आहे. भारतातील एकूण डाळ उत्पादनापैकी ४०-५० टक्के हिस्सा हरभऱ्याचा आहे.

सन २०२०-२१ मध्ये भारतातील एकूण हरभऱ्याचे क्षेत्र आणि उत्पादन अनुक्रमे ९९.९६ लाख हेक्टर आणि ११९.९० लाख टन इतके होते. सन २०२१-२२ मध्ये हरभऱ्याचे अंदाजे उत्पादन सुमारे १३७.५ लाख टन असण्याची शक्यता आहे. सन २०२०-२१ या कालावधीत भारताच्या एकूण डाळींच्या निर्यातीत सुमारे ६० टक्के वाटा हरभऱ्याचा आहे. सन २०२३-२४ या हंगामासाठी हरभऱ्याची किमान आधारभूत किंमत (MSP) रु.५३३५ प्रती क्विंटल आहे.

मागील तीन महिन्यातील लातूर बाजारातील हरभऱ्याच्या सरासरी किंमती व भारतातील APMC बाजारातील आवक पुढील प्रमाणे-

महिना	लातूर बाजारातील सरासरी किंमती (रु/क्विंटल)	भारतातील APMC बाजारातील आवक (मे. टन)
नोव्हेंबर २०२२	४४३२	११३,७४१
डिसेंबर २०२२	४४९२	१०४,४१८
जानेवारी २०२३	४५९४	७५,०४४

मागील काही वर्षातील किंमतीचे अर्थमिती विश्लेषण व बाजारातील सद्यस्थिती विचारात घेता, माहे **फ्रेब्रुवारी २०२३** या कालावधीत लातूर बाजारात हरभऱ्याच्या संभाव्य किंमती **रु. ४५०० ते ५०००** प्रती क्विंटल राहण्याची शक्यता आहे.

कांद्याच्या संभाव्य किमती- फेब्रुवारी २०२३

कांदा (ऑलियम सेपा एल.) हे भारतातील विविध भागांमध्ये घेतले जाणारे एक महत्त्वाचे व्यावसायिक भाजीपाला पिक आहे. कांदा भारतीय आहारातील महत्त्वाचा घटक आहे. लोकसंख्या आणि उत्पन्न होणाऱ्या वाढीमुळे कांद्याचा वापर वाढत आहे. कांदा पिक नाशवंत असल्याने किमतीत मोठ्या प्रमाणात चढ-उतार होताना दिसून येतात. भारत हा जगातील दुसरा क्रमांकाचा कांदा उत्पादक देश असून एकूण जागतिक उत्पादनात २०% वाटा आहे (FAO, २०२०). भारतात खरीप व रब्बी हंगामात कांद्याचे उत्पादन घेतले जाते. खरीप आणि लेट खरीप हंगामातील मिळून उत्पादनाचा एकूण कांद्याच्या उत्पादनात सुमारे ६० टक्के वाटा आहे. खरीप हंगामातील उत्पादन ऑक्टोबर ते जानेवारी या महिन्यात बाजारात येते. रब्बी कांदा पिकाची विक्री एप्रिल ते जून दरम्यान केली जाते.

सन २०२०-२१ च्या आकडेवारी नुसार महाराष्ट्राचा कांदा उत्पादनात देशात प्रथम क्रमांक लागतो (३९%), त्यापाठोपाठ कर्नाटक (१७%) आणि मध्य प्रदेश (१०%) या राज्याचा क्रमांक लागतो. कृषी मंत्रालयाच्या २०२१-२२ साठीच्या तिसऱ्या आगाऊ अंदाज अहवालानुसार नुसार, सन २०२१-२२ मध्ये ३१२ लाख टन कांद्याचे उत्पादन होण्याची शक्यता वर्तीवली होती.

महाराष्ट्रात सन २०२२-२१ मध्ये, ६.३० लाख हेक्टरवर कांदा लागवड झाल्याचा अंदाज आहे, मागील वर्षी (२०२१-२२) ९.४५ लाख हेक्टर क्षेत्र कांदा पिकाखाली होते. सन २०२२-२३ साठी ३१.१२ दशलक्ष टन कांद्याचे उत्पादन होण्याची शक्यता वर्तीवली आहे, जे मागील वर्षाच्या तुलनेत १६.८१ टक्केनी जास्त आहे. (२०२१-२२ मध्ये २६.६४ दशलक्ष टन). महाराष्ट्रात सन २०२२-२३ मध्ये १०२.२२ लाख टन कांदा उत्पादन होण्याचा अंदाज आहे. राज्यात २०२१-२२ मध्ये १३६.६८ लाख टन कांदा उत्पादन झाले होते. (फलोत्पादन विभाग, महाराष्ट्र शासन).

मागील तीन महिन्यांच्या कालावधीत (नोव्हेंबर २०२२ ते जानेवारी २०२३) या दरम्यान लासलगाव बाजारातील कांद्याच्या किमतीत घसरता कल दिसून येतो. नोव्हेंबर -२०२२ मध्ये कांद्याची सरासरी किमती रु. २०४२ प्रती क्विंटल. वरून डिसेंबर २०२२ मध्ये रु. १४९३ प्रती क्विंटल. पर्यंत कमी झाल्या आणि जानेवारी २०२३ मध्ये रु. १३९५ प्रती क्विंटल. पर्यंत कमी झाल्या आहेत. मागील महिन्यातील लासलगाव बाजारातील कांद्याचे सरासरी भाव व भारतातील आवक खालील तक्त्यात दर्शिलेली आहे.

महिना	लासलगाव बाजारातील सरासरी किमती (रु/क्विंटल)	भारतातील APMC बाजारातील आवक (मे. टन)
नोव्हेंबर २०२२	२०४२	१४,५३,४६०
डिसेंबर २०२२	१४९३	१६,००,८७९
जानेवारी २०२३	१३९५	१४,०३,४५९

मागील काही वर्षातील किमतीचे अर्थमिती विश्लेषण व बाजारातील सद्यस्थिती विचारात घेता, माहे फेब्रुवारी २०२३ या कालावधीत लासलगाव बाजारात कांद्याच्या संभाव्य किमती रु.११०० ते रु.१४०० प्रती क्विंटल राहण्याची शक्यता आहे.

मक्याच्या संभाव्य किंमती - फेब्रुवारी २०२३

मका हे आंतरराष्ट्रीय स्तरावरील महत्वाचे अन्नधान्य पीक आहे. अमेरिका, चीन, ब्राझील, अर्जेन्टिना आणि भारत या देशात मोठ्या प्रमाणात उत्पादन घेतले जाते. या प्रमुख देशांमध्ये एकूण जागतिक उत्पादनाच्या ७६ टक्के उत्पादन होते. त्यामुळे या देशातील मक्याची मागणी, पुरवठा व उपभोग या घटकांमध्ये होणाऱ्या बदलाचा मक्याच्या किंमतीवर परिणाम होत असतो. अमेरिकेच्या कृषी विभागाच्या (World Agricultural Production, Jan- २०२३), अहवालानुसार सन २०२२-२३ मध्ये, जगात ११५५.९३ दशलक्ष मेट्रिक टन उत्पादन होण्याच्या शक्यता आहे, जे मागील वर्षाच्या तुलनेत ४.८५ टक्के कमी होण्याचा अंदाज आहे, मागील वर्षी जागतिक १२१४.८८ दशलक्ष मेट्रिक टन उत्पादन झाले होते. भारतात सन २०२२-२३ हंगामात मक्याचे उत्पादन ३२ दशलक्ष मेट्रिक टन होण्याची शक्यता वर्तवली आहे. मागील वर्षी २०२१-२२ या कालावधीमध्ये ३३ दशलक्ष मेट्रिक टन उत्पादन झाले होते. देशात खरीप २०२२-२३ हंगामात मक्याचे उत्पादन २३.१० दशलक्ष टन होईल असा अंदाज आहे.

मागील तीन महिन्यात नोव्हेंबर २०२२ ते जानेवारी २०२३ दरम्यान छिंदवाडा बाजारात मक्याच्या किंमतीचा वाढता कल दिसून येतो. नोव्हेंबर २०२२ मध्ये मक्याची सरासरी किंमत रुपये २०६३ प्रति क्विंटल होती, तर जानेवारी २०२३ महिन्यात किंमतीत वाढ होऊन सरासरी रुपये २१२६ प्रति क्विंटल इतकी झाली. खरीप हंगाम २०२२-२३ साठी मका पिकाची आधारभूत किंमत (MSP) रु. १९६२ प्रति क्विं. इतकी आहे मागील तीन महिन्यातील छिंदवाडा बाजारातील मक्याच्या सरासरी किंमती आणि भारतातील मक्याची आवक पुढील प्रमाणे:

महिना/वर्ष	छिंदवाडा बाजारातील मक्याच्या किंमती (रुपये/क्विंटल)	भारतातील मक्याची आवक (टन)
नोव्हेंबर २०२२	२०६३	१४०५२२२
डिसेंबर २०२२	२११८	८८४४९५
जानेवारी २०२३	२१२६	३९८८२८

दि.२७ जाने २०२३ रोजीच्या NCDEX छिंदवाडा बाजारातील मक्याच्या फ्युचर्स किंमती खालील प्रमाणे:

महिना	किंमती (रुपये/क्विंटल)
२० फेब्रुवारी २०२३	२१६०
२० मार्च २०२३	२१७१
२० एप्रिल २०२३	२१८३
१९ मे २०२३	२१९५

मागील काही वर्षातील मक्याच्या किंमतीचे अर्थमिती विश्लेषण व बाजारातील सद्यस्थिती, माहे फेब्रुवारी २०२३ या कालावधीत छिंदवाडा बाजारातील मक्याच्या संभाव्य किंमती रुपये २००० ते २३०० प्रति क्विंटल दरम्यान राहण्याच्या शक्यता आहे. पुढील अहवाल फेब्रुवारी २०२३ मध्ये प्रकाशित केला जाईल.

टीप: सदर अहवाल हा बाजाराची सद्यस्थिती व भविष्यकालीन किंमतीविषयक अनुमान दर्शिवितो. आंतरराष्ट्रीय किंमती, हवामान, आर्थिक घटक, आणि सरकारी धोरण यामध्ये होणाऱ्या बदलामुळे संभाव्य किंमतीमध्ये बदल होऊ शकतो. परिणामी वास्तविक किंमती या संभाव्य किंमती पेक्षा वेगळ्या असू शकतात. त्यामुळे वाचकांनी या अहवालाचा काळजीपूर्वक वापर करावा

अधिक माहितीसाठी

बाजार माहिती विश्लेषण व जोखीम निवारण कक्ष

प्रकल्प अंमलबजावणी कक्ष- कृषि

मा. बाळासाहेब ठाकरे कृषी व्यवसाय व ग्रामीण परिवर्तन

(स्मार्ट) प्रकल्प

एम.एस.एफ.सी बिल्डींग, २७० भाम्बुर्डा, नारायण एस.बी.मार्ग,

सिबायोसिस कॉलेज, गोखले नगर, पुणे ४११०१६

फोन: ०२०-२५६५६५७७, टोल फ्री नं.: १८०० २१० १७७०, ई-मेल: mirmc.smart@gmail.com, वेबसाईट:

<https://www.smart-mh.org/>